

**Türkmenistanyň Prezidentiniň
2016-njy ýylyň 13-nji fewralynda
çykaran 14606-njy karary bilen
tassyklandy**

**Aşgabat şäherine zähmet işini amala aşyrmaga
gelyän şahsy taraplary hasaba almagyň
TERTIBI**

1. Şu Tertip Aşgabat şäherine zähmet işini amala aşyrmaga gelyän, Aşgabat şäherinde ýazga ýa-da bellige alynmadyk Türkmenistanyň raýatlaryna, şeýle hem Türkmenistanda ýaşayan daşary ýurt raýatlaryna we raýatlygy bolmadyk adamlara Aşgabat şäherinde zähmet işini amala aşyrmaga iş rugsatnamasyny (mundan beýläk - iş rugsatnamasy) resmileşdirmegiň we bermegiň tertibini kesgitleýär.

2. Aşgabat şäherinde ýazga ýa-da bellige alynmadyk Türkmenistanyň raýatlaryny, şeýle hem Türkmenistanda ýaşayan daşary ýurt raýatlaryny we raýatlygy bolmadyk adamlary (mundan beýläk - adamlar) Aşgabat şäherinde zähmet işini amala aşyrmak üçin zähmet ýa-da işleri ýerine ýetirmek (hyzmatlary etmek) boýunça raýat-hukuk şertnamalary esasynda Türkmenistanyň edara görnüşli taraplary, daşary ýurt döwletleriniň Türkmenistanyň çäklerinde hereket edýän edara görnüşli taraplary we olaryň şahamçalary hem-de wekillikleri, şeýle hem özbaşdak iş bilen meşgullanýan hususy telekeçiler hem-de şahsy taraplar (mundan beýläk - iş beriji) şu Tertibe laýyklykda çagyryýarlar.

3. İş rugsatnamasyny almak boýunça talap şu aşakdaky adamlar babatda bildirilmeýär:

Türkmenistanyň Prezidentiniň namasy bilen wezipä bellenen adamlar;

saýlawly wezipä bellenen adamlar;

harby we hukuk goraýjy edaralarynyň harby gullukçylary we gullukçylary;

Türkmenistanyň Prezidentiniň namasy bilen, Aşgabat şäherinde zähmet işini amala aşyrmaga rugsat berlen dolandyryş-çäk birliklerinde ýazga ýa-da bellige alnan adamlar.

4. Adamlar Aşgabat şäherinde zähmet işini Türkmenistanyň Zähmet we ilaty durmuş taýdan goramak ministrligi (mundane beýläk - Ministrlik) tarapyndan berilýän iş rugsatnamalary esasynda amala aşyrýarlar.

Iş rugsatnamalary resmileşdirilende Aşgabat şäheriniň ýaşajylarynyň boş iş orunlaryny eýelemäge artykmaç hukuky baradaky ýörelge berjaý edilmelidir.

5. Aşgabat şäherinde zähmet işini amala aşyran adamlaryň zähmet şertleri, zähmete hak tölemegiň we zähmeti goramagyň, olary ätiýaçlandyrmagyň tertibi hem-de durmuş üpjünçiligi Türkmenistanyň kanunçylygy arkaly kesgitlenýär.

6. İş rugsatnamasyny resmileşdirmek üçin iş beriji (özbaşdak iş bilen meşgullanýan) tarapyndan ýüztutma we oňa goşulýan resminamalar Ministrlige berilýär.

Iş rugsatnamasynyň görnüşi, iş rugsatnamalaryny bermek, şol sanda özbaşdak iş bilen meşgullanmak, olaryň möhletini uzaltmak, bir iş berijiden beýleki iş berijä geçirmek üçin ýüztutmalaryň görnüşleri we ýüztutmalara goşulýan resminamalaryň sanawy Ministrlik tarapyndan tassyklanýar.

7. Ýüztutmalar we olara goşulýan resminamalar kabul edilen gününden başlap, 15 senenama gününüň dowamynda seredilmäge degişlidir. Bu möhlet zerur halatlarda 30 senenama güne çenli uzaldylyp bilner.

8. İş beriji - döwlet edarasy bolanda, onuň ýüztutmasynyň ýanyna ýokarda durýan edaranyň (ministrligiň, pudak edarasynyň, häkimligiň) bu mesele boýunça ylalaşylandygyny tassyklaýan resminamasyny goşýar, muňa ministrligiň, pudak edaranyň, häkimligiň merkezi edarasyna işe çagyrylýan adamlar girmeyär.

9. Gelip gowşan ýüztutmalar we olara goşulýan resminamalar Ministrlik tarapyndan degişli seljermeler geçirilip, Aşgabat şäherine zähmet işini amala aşyrmaga gelýän şahsy taraplary hasaba almak boýunça pudagara toparyň (mundan beýläk - Topar) garamagyna hödürlenýär.

10. Toparyň düzümi Türkmenistanyň Prezidenti tarapyndan tassyklanýar.

11. Toparyň esasy wezipeleri:

ýüztutmalara we olara goşulýan resminamalara garamak; işe çagyrylýanlaryň (özbaşdak iş bilen meşgullanýanlaryň) ýaşayyş meýdany bilen üpjünçiligini seljermek;

iş rugsatnamasyny bermek ýa-da bermekden ýüz döndermek, onuň möhletini uzaltmak ýa-da uzaltmakdan ýüz döndermek, bir iş berijiden beýleki iş berijä geçirmek ýa-da geçirmekden ýüz döndermek barada çözügi kabul etmek;

iş rugsatnamasynyň hereketini duruzmak, iş rugsatnamasyny ýatýrmak hakynda çözügi kabul etmek;

Türkmenistanyň kanunçylyk namalaryna laýyklykda bellenen kadalaryň iş rugsatnamasy berlen iş berijiler (özbaşdak iş bilen meşgullanýanlar) tarapyndan berjaý edişlerine gözegçiligi guramak;

öz ygtyýarlyklarynyň çäklerinde beýleki meselelere garamak bolup durýar.

12. İş rugsatnamasyny bermek, iş rugsatnamasynyň möhletini uzaltmak hem-de başga bir iş berijiden beýleki iş berijä geçirmek barada Toparyň çözügi esasynda Ministrlik tarapyndan iş rugsatnamasy resmileşdirilýär. İş rugsatnamasyna Toparyň başlygy bolup durýan Türkmenistanyň Zähmet we ilaty durmuş taýdan goramak ministriniň orunbasary tarapyndan gol çekilýär we möhür bilen güwä geçilýär.

13. İş rugsatnamasyny bermekden, onuň möhletini uzaltmakdan hem-de bir iş berijiden beýleki bir iş berijä geçirmekden ýüz döndermek hakynda Topar tarapyndan çözügi kabul edilenden soň, Ministrlik bu barada 5 iş gününüň dowamynda iş berijä (özbaşdak iş bilen meşgullanýana) ýazmaça görnüşde habar berýär.

14. İş beriji (özbaşdak iş bilen meşgullanýan) iş rugsatnamasyny bermekden, onuň möhletini uzaltmakdan hem-de bir iş berijiden beýleki iş berijä geçirmekden ýüz dönderilmegi bilen ylalaşmadyk halatynda, çözügi barada Türkmenistanyň kanunçylygynda göz önünde tutulan tertipde kazyýete şikayet edip biler.

15. İş rugsatnamasyny bermekden, onuň möhletini uzaltmakdan hem-de bir iş berijiden beýleki iş berijä geçirmekden ýüz dönderimek baradaky çözüde delillendirilen esaslar bolan ýagdaýynda oňa Topar tarapyndan bellenen tertipde gaýtadan garalýar.

16. İş rugsatnamasyny bermekden, onuň möhletini uzaltmakdan hem-de bir iş berijiden beýleki iş berijä geçirmekden, şol sanda özbaşdak iş bilen meşgullanýanlar üçin iş ugruny üýtgetmekden ýüz döndermek üçin şu aşakdakylar esas bolup biler:

iş beriji işgäri öz tertipnamasynda göz önünde tutulmadyk iş bilen meşgullanmak üçin çagyrylan bolsa;

iş beriji işe çagyrylan adam bilen baglaşan zähmet ýa-da raýat-hukuk şertnamalary esasynda öz borçlaryny ýerine ýetirmeyän bolsa;

işe çagyrylan adamyň, özbaşdak iş bilen meşgullanýanyň ýaşayyş jaýy bilen üpjünçiliginiň kanunçylyk arkaly bellenen talaplara laýyk gelmeýän halatynda;

şu Tertibiň 4-nji bölüminiň ikinji bendiniň berjaý edilmezligi;

Türkmenistanyň kanunçylygynda göz önünde tutulan beýleki halatlarda.

17. İş rugsatnamasy iş beriji (özbaşdak iş bilen meşgullanýan) tarapyndan soralyan möhlete resmileşdirilýär, ýöne ol 1 (bir) ýyldan köp bolup bilmez.

18. Berlen iş rugsatnamasy başga iş berijilere berilmäge degişli däldir, işgäri bir iş berijiden beýleki iş berijä geçirmek, şol sanda özbaşdak iş bilen meşgullanýanlar üçin iş ugruny üýtgetmek iş rugsatnamasyny bermegiň tertibine laýyklykda amala aşyrylýar.

19. İş beriji tarapyndan işe çagyrylan adam dine iş rugsatnamasynda görkezilen hünär, kär boýunça işe çekilýär, özbaşdak iş bilen meşgullanýanlar babatda görkezilen iş ugry boýunça amala aşyrylýar.

20. İşberiji şulara borçludyr:

boş iş orunlaryna işe kabul etmek üçin Aşgabat şäheriniň ýaşajylaryndan dalaşgärleri gözlemäge;

işe çagyrylýan adamlara Türkmenistanyň kanunçylygynda göz önünde tutulan hukuklaryny we borçlaryny öz wagtynda düşündirmäge, olaryň Aşgabat şäherinde bolmagynyň tertibini berjaý etmegini üpjün etmäge hem-de şol borçlary ýerine ýetirmek barada öz ýüztutmalarynda ýazmaça bellik etmäge;

işe çagyrylýan adamlary ýaşayyş meýdany bilen üpjün etmäge;

işe çagyrylan adam işden boşanda, özbaşdak iş ýerini taşlap gidende ol barada Ministrlige ýazmaça habar bermäge;

kanunçylyk namalarynda bellenen tertipde (iş rugsatnamasynda görkezilen möhlete çenli) bolýan ýeri boýunça bellige alynmagy üçin degişli häkimlige ýüz tutmaga;

Türkmenistanyň kanunçylygynda göz önünde tutulan beýleki borçlary berjaý etmäge.

21. Ýüztutmalar Ministrlikde hasaba alynýar we Toparyň nobatdaky mejlisine taýýarlanmagy üçin Toparyň kätibine geçirilýär. Toparyň kätibi ýüztutmalary ýörite kitapçada hasaba alýar.

22. Toparyň mejlisi oňa hödürlenýän ýüztutmalaryň gelip gowuşuşyna baglylykda aýda 2 gezekden az bolmadyk tertipde Ministrlikde geçirilýär. Toparyň mejlisine onuň agzalarynyň umumy sanynyň üçden iki böleginiň gatnaşan ýagdaýynda Topar meselelere garamaga we çözügüt kabul etmäge ygtyýarly hasap edilýär.

Toparyň başlygynyň bolmadyk wagty Toparyň mejlisini onuň orunbasary geçirýär.

23. Toparyň başlygynyň hem-de onuň agzalarynyň her biriniň bir ses hukugy bardyr. Toparyň çözügütleri onuň mejlisine gatnaşýan agzalarynyň sesleriniň ýönekeý köplügi bilen Kabul edilýär.

Topar tarapyndan kabul edilýän çözügütler teswirnama görnüşinde resmileşdirilýär. Teswirnama Toparyň mejlisine gatnaşan agzalary tarapyndan gol çekilýär.

24. Ministrlik iş rugsatnamasy berlen adamlaryň sanawyny ýöredýär.

Ministrlik resmileşdirilen iş rugsatnamalary baradaky maglumatlary işe çagyrylan adamlaryň (özbaşdak iş bilen meşgullanýanyň) hemişelik ýaşayan ýeri hem-de bolýan ýeri boýunça degişli häkimliklere we Türkmenistanyň Içeri işler ministrligine iberýär.

25. Degişli häkimlikler işe çagyrylan adamlaryň ýa-da iş berijileriň (özbaşdak iş bilen meşgullanýanyň) ýüztutmalary esasynda çagyrylan adamlary Aşgabat şäherinde bolýan ýeri boýunça bellenen tertipde bellige almagy üpjün edýär.